

# ദൈവ വചനത്തിന്റെ ശക്തി അനുഭവിക്കുക

-സാക് പുനൻ

WFTW Malayalam 15 May 2011

[www.jeevamozhikal.org](http://www.jeevamozhikal.org)

വെളിപ്പാട് പുസ്തകം 10:8-11 വരെയുള്ള വാക്യങ്ങളിൽ ഇങ്ങനെ എഴുതിയിരിക്കുന്നു- സ്വർഗത്തിൽ നിന്നും ഞാൻ കേട്ട ശബ്ദം വീണ്ടും എന്നോട് “നീ ചെന്നു സമുദ്രത്തിന്മേലും കരയിലുമായി നിൽക്കുന്ന ദൂതന്റെ കയ്യിൽ തുറന്നിരിക്കുന്ന പുസ്തക ചുരുൾ വാങ്ങുക” എന്ന് പറഞ്ഞു. അങ്ങനെ ഞാൻ ദൂതന്റെ അടുക്കൽ ചെന്ന് ആ ചെറു പുസ്തകം തരണമെന്ന് അപേക്ഷിച്ചു. അവൻ എന്നോട് “ഇത് വാങ്ങി തിന്നു കൊൾക, ഇത് നിന്റെ വയറ്റിനെ കയ്പിക്കും, വായിലോ തേൻ പോലെ മധുരമായിരിക്കും” എന്ന് പറഞ്ഞു. ഞാൻ ദൂതന്റെ കയ്യിൽ നിന്നും ചെറുപുസ്തകം വാങ്ങി തിന്നു. അതെന്റെ വായിൽ തേൻ പോലെ മധുരിച്ചെങ്കിലും തിന്നു കഴിഞ്ഞപ്പോൾ വയറ് കയ്പിച്ചു പോയി. പിന്നെ അവൻ എന്നോട് “നീ അനേകം ജനവിഭാഗങ്ങളേയും രാഷ്ട്രങ്ങളേയും ഭാഷകളേയും രാജാക്കന്മാരേയും പറ്റി പ്രവചിക്കണം.” എന്ന് പറഞ്ഞു.

ഇവിടെ യോഹന്നാൻ പുസ്തകം തിന്നപ്പോൾ അതവന്റെ വായിൽ തേൻ പോലെ മധുരിച്ചു എന്നാണ് നാം കാണുന്നത്. ദൈവ വചനത്തിലൂടെ നമ്മിലേക്കു വരുന്ന ദൈവകൃപയുടെ ഒരു ചിത്രമാണിത്. എന്നാൽ ആ വചനം അദ്ദേഹത്തിന്റെ ഉള്ളിൽ ചെന്നപ്പോൾ കയ്പായി തീർന്നു. വചനത്തിൽ നമ്മുടെ പാപങ്ങളെ വിധിക്കുന്ന സത്യമുണ്ട് എന്നാണ് അത് കാണിക്കുന്നത്. കേവലം കൃപ മാത്രമല്ല സത്യവുമുണ്ട്. വെളിപ്പാട് പുസ്തകത്തിൽ കൃപയും ന്യായവിധിയും മാറി മാറി വരുന്ന ഒരു ചിത്രം നമുക്ക് കാണാം. ഈ പുസ്തകത്തിലുടനീളം മധുരവും കയ്പും മാറി മാറി വരുന്നു.

ഇവിടെ നമ്മൾ കാണുന്നത് ദൈവ വചനത്തിൽ നിന്നും പ്രവചിക്കേണ്ട (പ്രസംഗിക്കേണ്ട) ശരിയായ രീതി കൂടിയാണ്. ആദ്യം നമ്മൾ ദൈവത്തിൽ നിന്നു തന്നെ ദൈവ വചനം സ്വീകരിച്ച് അത് ഭക്ഷിച്ച് നമ്മളിലത് ദഹിക്കണം. അപ്പോൾ മാത്രമാണ് മറ്റുള്ളവർക്ക് നൽകുന്നതിന് ഒരു പ്രവചന വചനം ദൈവം നമുക്ക് നൽകുകയുള്ളൂ. പുസ്തകം വായിച്ചും പ്രസംഗത്തിന്റെ ടേപ്പുകൾ കേട്ടും തങ്ങളുടെ തലച്ചോറുപയോഗിച്ചും ആകർഷകങ്ങളായ പ്രസംഗങ്ങൾ തയ്യാറാക്കുന്ന ഭൂരിപക്ഷം പ്രസംഗകരുടെ രീതിയിൽ നിന്നും തികച്ചും വ്യത്യസ്തമാണിത്.

നാം ദൈവ വചനം സ്വീകരിക്കുമ്പോൾ അതിലെ “കൃപ” എന്ന മധുരിക്കുന്ന ഭാഗം ഏറ്റെടുക്കുവാൻ വളരെ എളുപ്പമാണ്. ദൈവത്തിന്റെ മുഴുവൻ ആലോചനയും സ്വീകരിച്ച് നമ്മുടെ ഉള്ളിലേക്ക് ഏറ്റെടുക്കുവാൻ അനുവദിക്കാതെ ഇതു മാത്രം എന്നേക്കും വായിലിട്ട് സൂക്ഷിക്കുവാൻ നമുക്ക് കഴിയും. രണ്ടാമത്തെ ഭാഗം നാം ആസ്വദിക്കുന്നില്ല. കാരണം അപ്പോൾ നമ്മുടെ ഉള്ളിൽ കാണുന്ന പാപത്തെ നമുക്ക് ന്യായം വിധിക്കേണ്ടി വരും. “ന്യായവിധി ആദ്യം നമ്മിൽ ആരംഭിക്കണം”. (1 പത്രോ.4:17).

മിക്ക ക്രിസ്ത്യാനികളും ദൈവ വചനം ചുയിംഗം പോലെ വായിലിട്ട് ചവച്ച് കൊണ്ടിരിക്കുകയാണ്. അത് മധുരമുള്ളതാകയാൽ അവർ ചവച്ചുകൊണ്ടേയിരിക്കുന്നു. പിന്നീട് അവർ തുപ്പക്കളയുന്നു. വചനം വയറ്റിനുള്ളിലേക്ക് കടന്ന് ദഹിക്കുവാൻ അവർ അനുവദിക്കുന്നില്ല. തങ്ങളെ തന്നെ വിധിക്കുവാൻ തക്കവണ്ണമുള്ള ഗൗരവത്തോടെ അവർ ദൈവ വചനത്തെ എടുക്കുന്നില്ല.

ചിലപ്പോൾ കയ്പുള്ള അനുഭവങ്ങളിൽ കൂടിയാകാം ദൈവം, നാം കേട്ട വചനത്തെ നമ്മിൽ ദഹിപ്പിക്കുന്നത്. എന്നാൽ ആ കയ്പുള്ള അനുഭവങ്ങളുടെ നടുവിലും നാം ദൈവത്തിൽ

നിന്നുള്ള സുഖവും അനുഭവിക്കും. (2.കൊരി.1:4). അങ്ങനെ മാത്രമേ നമ്മുടെ തലമുറയ്ക്കായി ഒരു പ്രവചന ശുശ്രൂഷ നമുക്ക് ലഭിക്കുകയുള്ളൂ.

യോഹന്നാന്റെ ഉള്ളിൽ ദൈവവചനം ദഹിച്ചു കഴിഞ്ഞപ്പോൾ ദൈവം യോഹന്നാനോട് ഇങ്ങനെ പറഞ്ഞു- “ഇപ്പോൾ നീ പ്രവചിക്കണം”. നേരത്തേ ദൈവം പറഞ്ഞതിനു നേരെ എതിരാണിത്. മറ്റുള്ളവരോട് പങ്കുവയ്ക്കാവുന്നതെന്ത് പങ്കുവയ്ക്കരുതാത്തതെന്ത് എന്നത് നാം അറിഞ്ഞിരിക്കണം.

പൗലോസ് ഒരിക്കൽ മൂന്നാം സ്വർഗത്തോളം എടുക്കപ്പെട്ടു. എന്നാൽ പതിനാലു വർഷം അവൻ അതേക്കുറിച്ച് ആരോടും പറഞ്ഞില്ല. ഒടുവിൽ പറഞ്ഞപ്പോഴാകട്ടെ അവൻ ഇങ്ങനെയാണ് പറഞ്ഞത് “മനുഷ്യൻ ഉച്ചരിക്കുവാൻ പാടില്ലാത്തതും പറഞ്ഞു കൂടാത്തതുമായ വാക്കുകൾ ഞാൻ കേട്ടു”. (2 കൊരി.12:4).

ദൈവം തന്നോട് വ്യക്തിപരമായി സംസാരിച്ചതും മറ്റുള്ളവർക്ക് വേണ്ടി പറഞ്ഞതും യോഹന്നാൻ വ്യക്തമായി വേർതിരിച്ചറിഞ്ഞിരുന്നു.

മൊഴിമാറ്റം-സാജു ജോസഫ്